
Shri Brahmananda Stotram

श्रीब्रह्मानन्दस्तोत्रम्

Document Information



Text title : Shri Brahmananda Stotram

File name : brahmAnandastotram.itx

Category : deities_misc, gurudev, rAmakRiShNa, stotra

Location : doc_deities_misc

Author : Brahmachari Medhachaitanya

Proofread by : Aruna Narayanan

Description-comments : rAmakRiShNastotramALA, stavanAnjali

Acknowledge-Permission: Ramakrishna Shivananda Mission, Varasat

Latest update : June 12, 2023

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 12, 2023

sanskritdocuments.org



श्रीब्रह्मानन्दस्तोत्रम्



ब्रजेन्द्रनन्दाङ्गनभासकारिणः सखेति वित्तं प्रभुपादभावितैः ।
ब्रजस्य राखालमनन्तसौभगं, नमामि शान्तं शिशुभाव सुन्दरम् ॥ १ ॥

मुहुर्मुहुः श्रीहरिनामविह्वलं सुनिर्मलं योगसुधाब्धि मज्जनात् ।
दयाघनं नाथमनाथपावनं नमामि दान्तं यतिवृन्दशेखरम् ॥ २ ॥

न रामकृष्णस्य शरीरसम्भवः स मानसाज्जात इतीह कीर्तितः ।
यथैव तातः सुरसङ्घपूजितस्तथैव पुत्रो नरपाल सेवितः ॥ ३ ॥

अनन्तभावालयदिव्यसागरं बहिः सुशान्तापिहितात्मभावम् ।
गताखिलाध्यात्म्य सुराज्यसम्पदं भजामि देवाद्य मनोजनन्दनम् ॥ ४ ॥

प्रफुल्लपङ्केरुहमध्यचारिणा बलानुजेनाङ्ग समूहगामिना ।
करैर्धृत नृत्यसुगीतरम्यकं नमो महाराजमतीन्द्रियप्रियम् ॥ ५ ॥

न साधनेनेह गतोऽसि भाविनीं वदन्ति सिद्धिं त्वमसौ गदाधराः ।
य तो भवाटक् कृतनित्यसिद्धिगो वशी क्षमा मङ्गलकृत्यविग्रहः ॥ ६ ॥

मनुष्यदेहं भजतापि दैवताद् वरीयसा शुद्ध विरागिणा त्वया ।
प्रभोर्नियोगेन सलीलमातनि क्रियातपोज्ञानसमाधिसाधनम् ॥ ७ ॥

गृहाण देव ! प्रणयेन सञ्चितान्योग्यभाजामपि जीवनानि नः ।
अथापि धेयानि मनांसि पादयोस्तवातिशुद्धत्रिदिवेनवन्द्ययोः ॥ ८ ॥

योऽध्यात्म्यसाम्राज्यबलेन लोकान् सम्भूय सर्वान् भगवद्विभावैः ।
आनन्दयत् काममजस्रमिष्टां स्तं देशिकेन्द्रं प्रणमामि भक्त्या ॥ ९ ॥


वैराग्यज्योतिरिद्धं गुरुगतहृदयं लोकचारिप्रविज्ञं
सङ्घाध्यक्षं विशालं क्षितिपतिसदृशं दिव्यदृष्टिं कृशानुम् ।
रामश्रीनामकीर्तिर्प्रचरणमनसा दक्षिणस्यां दिशन्तत्,
प्राच्यां भूमौ नमामः सततहितपरं नीतिवन्तं यमीन्द्रम् ॥ १० ॥

लोके ख्यातिन्वतुल्यां बहुमितविभवं रूपशीलादियुक्तां
पातिव्रत्येस्थितां स्त्रीं सजनकजननीं स्वास्थ्यतारुण्यमाप्तम् ।
सन्त्यज्यस्वामशेषामहिविषयसदृशीं तूर्णमायन् विवेकं
वैराग्येणैकमीशं शरणमवगतो रामकृष्णं गुरुं त्वम् ॥ ११ ॥


ब्रह्मानन्दं वरेण्यं यतिवरमनिशं भावसिन्धौ निमग्नं
संसारात्तान् मनुष्यान् सहजकरुणया चेतयन्तं महान्तम् ।
शुद्धं शान्तं प्रकाशं विदितचितिसुखं रामकृष्णान्तरङ्गं
ध्यायेद् दिव्याकृतिं भोः कलिकलुषहरं चिद्धनं मूर्तिमन्तम् ॥ १२ ॥

इति ब्रह्मचारिमेधाचैतन्यविरचितं “श्रीब्रह्मानन्दस्तोत्रम्” सम्पूर्णम् ।
प्रणाममन्त्रः-
रामकृष्णस्त्वभूत् येन पुत्रवान् भौममण्डले ।
ब्रह्मानन्दं नमामि त्वां राखालदलनायकम् ॥

Proofread by Aruna Narayanan

——
Shri Brahmananda Stotram

pdf was typeset on June 12, 2023

——
Please send corrections to sanskrit@cheerful.com

